



I#1

wile weka

$\mathcal{R}(\mathbb{Q} \times \mathbb{D} \times \mathbb{R}) \times \Delta \times \cdot$

tenpo mute la ona li ken ala weka tan tomo ona.

la tenpo ni la ona li wile weka.

tawa weka li ken lon kepeken seme?

jan Milaju li sona anu seme?

suno wan la ona li awen lon tomo. tomo li suli a. jan mute li
lon tomo. jan Milaju li sona ala e nanpa jan. sona ona ala la nanpa
li lon poka mute mute mute ale. tomo li suli a.

jan Milaju li lape lon anpa ma. suno li open kama sewi la ilo
tenpo li kalama lon poka jan Milaju lape. kalama li pini e lape ona.
jan Milaju li kama sewi sama suno pi tenpo ni. ona li tawa tomo pali
ona.

jan Milaju li jan pali. ona li pali e supa. jan tomo li wile e supa la jan o pana e supa tawa ona. jan E li esun e supa. nimi ona li nimi Ekalominupa. jan ale la ona li jan E taso.

jan E li esun e supa. taso ni la open la ona li wile jo e supa. tan ni la kulupu jan li lon monsi pi tomo esun ona li pali e supa. jan Milaju li jan pi kulupu pali ni.

jan Milaju li pali la supa li lon poka pini. ona li kepeken ilo kiki li pana e sitelen tawa supa.

sitelen mute pi jan Milaju li sitelen ma. ona li pali e sitelen kasi e sitelen waso e sitelen pipi e sitelen mute pi tomo ala.

ni li ike tawa jan lawa tomo. jan lawa tomo li wile ala e ni: jan li weka tan tomo. la ona li wile ala e ijo pi tomo ala lon lawa pi jan tomo.

taso jan lawa la ike ni li ike lili taso. ike ni li ken awen tan ni: jan lawa li monsuta ala. jan lawa li wile pana e pona tawa jan tomo. ike lili li ken awen.

tenpo suno ni la jan Milaju li pali ike. sitelen ona li ike tan ni: jan Milaju li alasa ala e pona. jan Milaju li wile ala pona. jan Milaju li weka tan tomo lon tenpo poka. ona la sitelen o pona tan seme?

pali li pini la jan Milaju li tawa anpa li tawa tomo lape ona. jan Milaju li luka e mute. ona li pana e ilo tenpo tawa poki **loje**. ona li pana e poki lape pimeja tawa poki **loje**. ona li pana e lipu

tawa poki **loje**. ona li pana e ante kin. jan Milaju li weka tan tomo
la ona li wile e ijo suli ale tawa ona.

suno li tawa anpa la jan Milaju li weka tan tomo lili ona. tenpo
mute la mun li suli lon tenpo ni. taso ni la mun li lon ala tawa
lukin. jan Milaju li wile e ni. jan Milaju la jan ale o lukin ala e
ona.

jan Milaju li jo e len pimeja lon sijelo ona. ona li len ~~le~~
linja lawa lili ~~ona~~.

jan Milaju li tawa sewi. jan lili taso li lon poka ona. ale li
pimeja la tan seme la jan li tawa.

ona li lukin e lupa lon sinpin tomo. suno li sewi la jan mute li
lukin e lupa li lukin e ma lon poka lupa. ona li ken ala pilin e pona
ma la ona ale li ken lukin taso. lupa li suli la jan mute li ken
lukin lon tenpo wan. ala li len e lupa. kon li ken tawa tan ma tawa
tomo la jan mute li moku e kon pi kasi ma.

jan Milaju li ni ala. lukin li wile ona ala.

jan Milaju li noka e lupa. tenpo lili la ona li tawa lon lupa
tawa kon ma.

ona li tawa wawa anpa. lupa li lon sewi tomo la kon suli li lon
insa pi selo ma pi selo sewi tomo.

jan Milaju li luka e ma li pakala. ale pi sijelo ona li kama ike
pilin. taso ni li suli ala. jan Milaju li **lon ala tomo**. ona li lon ma
li lon poka kasi li lon poka soweli li lon poka waso li lon poka ante

mute kin. wile ona ale li lon poka. sijelo li ike. taso ona li epiku a.

jan Milaju li wile lape lon ma li wile len e sijelo ona kepeken ma li wile olin e ma li wile sama ma. taso ona li ken ala ni. ona o tawa.

ona li ken ala tawa pona tan ni: noka ona li pakala. taso ona anpa li kepeken luka li tawa lili tan tomo tawa ma kasi. ona li ni la toki li kama lon insa ona.

tenpo mute la jan lawa tomo li toki ni: "monsuta li lon ma. lon poka kasi ale pi tomo ala la monsuta li lon. la sina ken ala weka tan tomo." jan Milaju la monsuta li lon ala. ona li toki taso. jan lawa li wile e ni: jan tomo la ma li monsuta. la ona li toki e monsuta pi lon ala anu seme?

jan Milaju li awen tawa. ale li pimeja la ona li ken ala lukin. ona li sona e ni taso: kasi li lon poka anu seme? ona li kute e mu waso e tawa soweli e telo tawa. ona li tawa ijo ni. ilo suno li lon tomo li suno lili e tawa ona. ona li ken lukin ike e kasi suli. ona li toki insa. *pona li lon poka kasi. mi ken tawa kasi la ale li pona. ale li kama pona.*

tawa li ike. sijelo Milaju li wile mu e pakala ona. tawa ale li tawa pi pilin ike. taso jan Milaju li wawa. ona li tawa lon tenpo suli. taso ona li tawa kasi li tawa poka pona.

ona li pini tawa li lon monsi kasi la ona li lape. pona la kasi
li len e ken lukin ona la jan Milaju li ken ala lukin e tomo. ni li
pona a. jan Milaju li ken ale. ale li pona.

jan Milaju li weka.

pakala.

*pakala pakala pakala pakala pakala pakala apkala pakala pakaka
pakalao apkalaka apkalam apkalakala apkpakxoanaskxapaklaaapkalakapka
akpaklaa[kpaa akpkakka.*

ale li ike a.

jan Milaju li pilin e pakala sin li tawa li lukin e monsi ona.
lon pimeja la laso li lon. laso li ijo li jan ala jan? ona li jo e
lawa laso e lukin suno loje e nena lawa ala e uta ala e luka suli tu
e len pimeja e kiki lon luka ona. telo loje li tawa tan kiki. jan
Milaju li kama sona e ni: telo li tan ona.

monsuta mute li lon kasi. lukin tu li kama suno la lukin tu ante
li kama suno la lukin tu ante li kama suno. ona li sama pipi kule
mute lon kon. taso pipi li wile e moli ona anu seme.

jan Milaju li mu wawa. mu ni li pana e sona pi weka ona pi
pakala ona. ona li ni la monsuta wan li ike e sinpin lawa ona la
monsuta ante li ike e noka ona la monsuta ante li ike e nena meli
mama ona la monsuta li pakala e ale ona a.

taso jan Milaju li moli ala. telo loje li len e ona la monsuta
li pini pakala li weka. jan Milaju li awen lon li awen pilin.

ona li awen a. tenpo suli la ala li tawa ona la ona li ken ala
tawa kin. tenpo ni la ala li tawa. ale li awen.

awen li awen

li awen

li awen

li awen

li awen

li pini.

jan li kama.

ona li jan misikeke li tawa jan pakala li tawa e ona. jan Milaju
li lon luka ona li sona pona ala e lon. sona li ike tawa insa ona lon
tenpo ni. jan Milaju li tawa tomo kepeken pali pi jan misikeke. ona
li lon luka la sama jan misikeke la lape li kama lawa e jan Milaju li
lanpan e ona tawa lape pi kana ala.



tomo walo

℞(ℚℙ>ℙ℞ℵ)>ℑ-ο)

ona li lon tomo walo. ona li pini lape lon puwa walo. ona li lukin e sinpin tomo walo. ona li jo e len walo.

jan li kama tawa jan Milaju. ona li jo e linja lawa walo. ona li jo e len walo. ona li jo e selo walo. ale tomo li walo.

jan Milaju li walo ala. tenpo ante la ona li wile e len kule. linja suli li kama tawa lawa ona. linja li jelo. walo tomo li ike tawa ona a.

jan walo li tawa jan Milaju. ona li jo e len pi pimeja lili. sitelen pi nimi misikeke pi ℥ li pimeja len li sama ni: θ. kin la nimi ona li lon len kepeken sitelen pimeja sama ni: ℞(θℒℵℙ↑). ona li toki.

"mi jan Mawin. sina jan Milaju. sina alasa weka tan tomo. ni li ike. sina ike. monsuta li pakala e sina. sina moli ala. o weka ala tan tomo. tenpo suno mute la sina lape. suno ni la sina pini lape. mi

toki e pakala sina tawa jan Ekalominupa. ona li wile ala pini e pali
sina la sina awen pali tawa ona. ni li pona sina. o weka ala tan tomo
a. o awen lon."

jan Mawin li weka tan jan Milaju. ona li nasa tawa meli pakala
kule. toki ona li kule ala a. ona li toki lili mute. jan Milaju li
wile ala ni. ona li wile kepeken nimi suli nasa li wile pana e sona
namako li wile pona e pilin kepeken nimi li wile mu li wile mute a.
jan Mawin li wile ala ni. ona li pana e sona taso e musi ala a.

kin la jan Mawin li awen ala lon poka pi jan Milaju. ona li kute
ala e wile pi jan pakala li pona ala e ona. jan Mawin li toki taso e
ike li weka.

jan Milaju li lon supa lape li lape ala la nimi li tawa lon insa
ona. nimi mute li ni. ala li toki tawa ona la jan Milaju o toki tawa
jan Milaju anu seme?

*mi lon tomo. ni li pilin insa ona. mi ken ala weka tan tomo aaa.
mi alasa ni la mi pakala li lon tomo. mi ijo lanpan tawa jan lawa
tomo. mi wile e ni: monsuta li moku e mi lon ma la mi ken ala awen
lon tomo. moli ma li pona tawa awen tomo.*

*kin la mi lon ike tomo. tomo li ike. taso pona li lon insa ona.
mi sona e tomo lipu e tomo sitelen e ante. tomo ale ni li kule. taso
jan li pana e mi tawa tomo walo pi jan pakala. mi wile ala lon ni a!
mi wile ala lon ni a! mi wile weka! sewi o weka e mi. o weka e mi!*

ona li toki tawa sewi. jan Milaju la ni li nasa. jan li lon tomo
li toki e nasin sewi. taso jan Milaju la ona li ilo pi jan lawa taso.
ona li toki e ijo pi lon ala anu seme?

toki insa pi jan Milaju li pini tan ni: jan li tawa tomo
misikeke. jan Milaju li lukin e ona li sona. ona li jan lawa tomo pi
nimi Ilo. taso ona li ilo ala. ona li kepeken ilo. ala li kepeken
ona.

"sina pakala." ni li toki Ilo tawa sijelo Milaju. "sina weka tan
tomo. monsuta li lon ma. sina sona e ni. sina weka tan seme?"

"tomo li kule ala. mi wile lon kule. mi wile lon ma. mi wile lon
poka kasi li wile lon poka kili li wile lon poka soweli li wile lon
poka-"

"monsuta anu seme. ma li pakala. tomo taso li pona. tomo ni la
mi en sina li awen li pali. tomo li jo e wile mi ale. tomo li jo e
wile sina ale."

"ni li lon ala a! mi wile lon ma! mi wile lon ala tomo!"

jan Ilo li awen lon tenpo lili li toki sin. "a. mi pakala. tomo
li jo ala e wile sina ale. wile sina li ken lon la tomo li jo e ona."

jan Ilo li lukin e jan Milaju. "mi kin li wile weka tan tomo.
taso mi ken ala. mi ken ala a." lukin ona li pana e telo. tenpo suli
la telo li tawa anpa pi lawa ona. "mi o pali e mute. o lape pona."
jan Ilo li weka tan tomo misikeke. jan Milaju li lukin e tawa weka
ona. ona li jo e len loje. tenpo pini la loje ni li kule e tomo walo.

kule ni li ike lili taso ona li kule la pona li lon insa ona.

taso kule li ken ala awen lon tomo ike.